

بہشت و آبرو: 328  
WEEKLY BOOKLET: 328



امیر اہلسنت وامت بزرگوار محمد ابراہیم علیہ السلام کے رابع الاخر 1441ھ بمطابق دسمبر 2019ء کو عالمی ندائی مرکز فیضانِ مدینہ (کراچی) میں ندائی مذاکرے سے قبل ہونے والے بیان کا تحریری گلدستہ (مع ترتیم و اضافہ) بنام

مزار غوثِ پاک رضی اللہ عنہ

# شانِ غوثِ اعظم علیہ رحمۃ اللہ

21 صفحات

08

سوشل میڈیا کی ایک پوسٹ

01

اللہ پاک کے نزدیک ہونے کا حقیقہ

15

70 ہزار کا اجتماع

07

وسوسہ اور اس کا جواب

پبلسٹکس  
المدينة العالمية  
Islamic Research Center

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى خَاتَمِ النَّبِيِّنَ ط  
 اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط

## شانِ غوثِ اعظم رحمۃ اللہ علیہ

اللہ پاک کے نزدیک ہونے کا وظیفہ

اللہ پاک نے حضرت موسیٰ کلیم اللہ علیہ السلام پر وحی نازل فرمائی: اے موسیٰ! کیا تم چاہتے ہو کہ جس قدر تمہارا کلام تمہاری زبان کے، تمہارے خیالات تمہارے دل کے، تمہاری روح تمہارے بدن کے، تمہاری بینائی کا نور تمہاری آنکھ کے قریب ہے، میں اس سے بھی زیادہ تمہارے قریب ہو جاؤں؟ عرض کیا: ہاں! فرمایا: پھر محمد مصطفیٰ صلی اللہ علیہ وآلہ وسلم پر کثرت سے درود بھیجو۔ (حلیۃ الاولیاء، 6/33، رقم: 7716۔ مطالع المسرات (اردو)، ص 69)

نوح و خلیل و موسیٰ و عیسیٰ سب کا ہے آقا نامِ محمد  
 یائیں مُرادیں دونوں جہاں میں جس نے یکارا نامِ محمد  
 دونوں جہاں میں دنیا و دین میں ہے اک وسیلہ نامِ محمد  
 رکھو لحد میں جس دم عزیزو مجھ کو سننا نامِ محمد  
 روزِ قیامت میزان و پل پر دے گا سہارا نامِ محمد  
 (قبائلیہ بخشش، ص 134)

صَلُّوْا عَلٰی الْحَبِيْبِ ﷺ صَلَّى اللّٰهُ عَلٰی مُحَمَّدٍ

شیطان کو پہچان لیا

شہنشاہِ بغداد، حضورِ غوثِ پاک رحمۃ اللہ علیہ کے شہزادہ گرامی حضرت شیخ ابو نصر موسیٰ

بن شیخ عبد القادر جیلانی رحمۃ اللہ علیہ فرماتے ہیں: میرے والد (یعنی غوثِ الاعظم رحمۃ اللہ علیہ) نے ارشاد فرمایا: میں اپنے ایک سفر میں صحرا کی طرف نکلا اور چند دن وہاں ٹھہرا مگر مجھے پانی نہیں ملتا تھا، جب مجھے شدید پیاس محسوس ہوئی تو ایک بادل نے مجھ پر سایہ کیا اور اُس میں سے کچھ بارش کے قطرے گرے، جنہیں میں نے پی لیا، پھر میں نے ایک نور دیکھا جس سے آسمان کا کنارہ روشن ہو گیا اور ایک شکل ظاہر ہوئی جس سے میں نے ایک آواز سنی: اے عبد القادر! میں تیرا رب ہوں اور میں نے تم پر حرام چیزیں حلال کر دی ہیں تو میرے والدِ محترم غوثِ الاعظم فرماتے ہیں کہ میں نے اَعُوذُ بِاللّٰهِ مِنَ الشَّيْطٰنِ الرَّجِيْمِ پڑھ کر کہا: ”اے شیطانِ لعین! دور ہو جا۔ تو روشن کنارہ آندھیرے میں تبدیل ہو گیا اور وہ شکل ڈھواں بن گئی، پھر اُس نے مجھ سے کہا: اے عبد القادر! اس سے پہلے میں سترِ اولیا کو گمراہ کر چکا ہوں مگر تجھے تیرے علم نے بچا لیا۔ میں نے کہا ”یہ صرف میرے ربِّ قدیر کا فضل و احسان ہے۔ شہزادہ غوثِ اعظم شیخ ابو نصر موسیٰ رحمۃ اللہ علیہ فرماتے ہیں: میرے والدِ محترم غوثِ الاعظم رحمۃ اللہ علیہ کی خدمت میں عرض کیا گیا: آپ نے کس طرح جانا کہ وہ شیطان ہے؟ آپ رحمۃ اللہ علیہ نے ارشاد فرمایا: ”اُس کی اس بات سے کہ بے شک میں نے تیرے لئے حرام چیزیں حلال کر دیں۔“ (بیہ الاسرار، ص 228) حضور غوثِ پاک رحمۃ اللہ علیہ فرماتے ہیں: یہ خیال کرنا کہ شرعی مکلفات (احکامات) کسی حال میں ساقط (یعنی معاف) ہو جاتے ہیں، غلط ہے۔ فرض عبادات کا چھوڑنا زندقیت (یعنی بے دینی) ہے۔ حرام کاموں کا کرنا مَعْصِيَت (یعنی گناہ) ہے۔ فرض کسی حال میں ساقط (یعنی معاف) نہیں ہوتا۔ (حقائق عن التصوف، ص 242)

اے عاشقانِ غوثِ اعظم! دیکھا آپ نے کہ نماز روزہ فرائض کسی کو بھی معاف نہیں ہوتے، جیسا کہ کچھ نام کے پیر جو نماز نہیں پڑھتے جب ان کے مُریدین سے پوچھا جائے تو

کہتے ہیں کہ ہمارے پیر صاحب بغداد میں فجر کی نماز پڑھتے ہیں اور پھر آجمیر میں ظہر کی نماز میں ہوتے ہیں، مدینے میں روزانہ عشا پڑھتے ہیں تو اس طرح کی باتوں میں نہیں آنا چاہئے کہ جب سید الانبیاء صلی اللہ علیہ والہ وسلم کو بھی نماز معاف نہیں تھی بلکہ ہم پر پانچ نمازیں فرض اور ہمارے آقا، مکی مدنی مصطفیٰ صلی اللہ علیہ والہ وسلم پر چھ نمازیں فرض، جی ہاں! ہمارے آقا، مکی مدنی مصطفیٰ صلی اللہ علیہ والہ وسلم پر تہجد بھی فرض تھی، مزید یہ کہ غوثِ پاک کو شیطان نے دھوکہ دینے کی کوشش کی لیکن آپ نے اس کے وار کو ناکام بنا دیا، اُس نے دوسرا وار کیا کہ عبد القادر آپ کو آپ کے علم نے بچا لیا تو غوثِ پاک اس کو بھی سمجھ گئے کہ میرے علم نے نہیں میرے رب نے مجھے بچا لیا، لہذا اس علم پر غرور نہیں کرنا چاہیے، ہر حال میں ربِّ کریم کی رحمت پر نظر رکھنی چاہیے۔

صَلُّوا عَلَی الْحَبِیْب ۞ ۞ ۞ صَلَّی اللّٰهُ عَلَی مُحَمَّد

اے عاشقانِ غوثِ اعظم! یہ بھی معلوم ہوا کہ شیطان بڑا دھوکے باز ہے، وہ طرح طرح کے جادوئی کرتب بھی دکھاتا ہے، اُس کے وار سے ہمیشہ خبردار رہنا چاہئے، اپنی عقل و ہوشیاری پر اعتماد کرنے کے بجائے اللہ پاک کے فضل و کرم پر نظر رکھنی چاہئے۔ جس کے پاس مال ہوتا ہے اُس کے پاس چور آتا ہے اور جس کے پاس دولتِ ایمان ہے اُس کے پاس ایمان کا ٹیڑھا شیطان ضرور آتا ہے نیز جس کے پاس ایمان جتنا مضبوط ہو گا اُس کے پاس اسی قدر نیکیوں کے خزانے کی بھی کثرت ہوگی لہذا وہاں شیطان بہت زیادہ زور لگائے گا۔ ہمارے پیر و مرشد حضورِ غوثِ اعظم رحمۃ اللہ علیہ کے پاس ایمان و اعمال کے خزانے کی کثرت دیکھ کر شیطان نے ڈاکا ڈالنے کی کئی بار کوشش کی مگر الحمد للہ! وہ ناکام و نامراد ہی رہا۔

بچاؤ دشمنوں کے وار سے یا غوثِ جیلانی بڑی اُمید سے تم کو پکارا یا شہرِ بغداد

وسیلہ چار یاروں کا خدا سے بخشو اور سب کرم فرمائیے مجھ پر خُدا را یا شہِ بغداد  
اگرچہ لاکھ پاپی ہے مگر عطار کس کا ہے؟ تمہارا ہے تمہارا ہے تمہارا یا شہِ بغداد  
(وسائلِ بخشش، ص 544)

صَلُّوْا عَلٰی الْحَبِیْبِ ❀❀❀ صَلَّى اللهُ عَلٰی مُحَمَّدٍ

## ایک جن کی توبہ

اے عاشقانِ غوثِ اعظم! ہمارے مُرشد غوثِ پاک رحمۃ اللہ علیہ کی عبادت پر استقامت  
آپ کی بہت بڑی کرامت تھی۔ مشہور مقولہ ہے: **اَلَا سِتْقَامَةٌ فَوْقَ الْكِرَامَةِ** یعنی استقامت  
کرامت سے بڑھ کر ہے۔

اے عاشقانِ غوثِ اعظم! ہم جوش میں آکر کچھ کام کرتے ہیں پھر ٹھنڈے ہو جاتے  
ہیں، جسے سوڈا واٹر کے جوش کا نام دیا جاتا ہے، میرے مُرشد غوثِ پاک کی استقامت کی بھی  
کیا شان ہے! چنانچہ شہنشاہِ بغداد سرکارِ غوثِ پاک رحمۃ اللہ علیہ فرماتے ہیں: ایک بار میں  
جامع منصور میں مصروفِ نماز تھا کہ سانپ آگیا اور اُس نے میرے سجدے کی جگہ پر مُنہ  
کھول دیا، میں نے اُسے ہٹا کر سجدہ کیا مگر وہ میری گردن سے لپٹتا ہوا میری ایک آستین میں  
گھس کر دوسری آستین سے نکلا، جب میں نے سلام پھیرا تو وہ غائب ہو گیا۔ دوسرے دن  
جب میں اسی مسجد میں داخل ہوا تو مجھے ایک بڑی بڑی آنکھوں والا آدمی نظر آیا، میں نے  
اندازہ لگا لیا کہ یہ شخص انسان نہیں بلکہ کوئی جن ہے، وہ مجھ سے کہنے لگا کہ میں آپ رحمۃ اللہ  
علیہ کو تنگ کرنے والا وہی سانپ ہوں۔ میں نے سانپ کی شکل میں بہت سارے اولیاء اللہ  
رحمۃ اللہ علیہم کو آزمایا ہے مگر آپ رحمۃ اللہ علیہ جیسا کسی کو بھی ثابت قدم نہیں پایا۔ پھر اُس جن  
نے آپ رحمۃ اللہ علیہ کے مبارک ہاتھ پر توبہ کر لی۔ (بجہد الاسرار، ص 169 ملاحظاً)

ہوئے دیکھ کر تجھ کو کافر مسلمان بنے سنگدل موم ساں غوثِ اعظم  
(قبلاً بخشش، ص 183)

صَلُّوا عَلَي الْحَبِيبِ ❀❀❀ صَلَّى اللَّهُ عَلَي مُحَمَّد

خُشُوعٍ وَخُضُوعٍ (یعنی نماز میں اللہ پاک کیلئے عاجزی و انکساری کے ساتھ جسمانی اور ذہنی توجُّہ)  
ہو تو ایسا کہ نماز میں خواہ سانپ ہی لپٹ جائے مگر اللہ پاک کی طرف سے توجُّہ نہ ہٹے۔ آہ!  
ایک ہماری نماز ہے کہ اگر ہم پر مکھی بھی بیٹھ جائے تو پریشان ہو جائیں، معمولی خارش بھی  
ہم سے برداشت نہ ہو سکے، اس واقعے سے یہ بھی معلوم ہوا کہ جنّت بھی ہمارے غوثِ الاعظم  
رحمۃ اللہ علیہ کے مُرید بن جاتے ہیں۔

شیخ ابو عبد اللہ محمد رحمۃ اللہ علیہ فرماتے ہیں: میں نے قطبِ ربّانی، محبوبِ سبحانی، پیرِ لاثانی،  
قندیلِ نورانی، شیخِ محی الدین، عبد القادر جیلانی رحمۃ اللہ علیہ کی چالیس سال تک خدمت کی،  
اس مدت میں آپ عشا کے وضو سے فجر کی نماز پڑھتے تھے اور آپ رحمۃ اللہ علیہ کا معمول  
تھا کہ جب بے وضو ہوتے تھے تو اسی وقت وضو فرما کر دو رکعت نماز نفل پڑھ لیتے تھے۔

(بہجۃ الاسرار، ص 164)

## تَحِيَّةُ الْوُضُوءِ كِي فَضِيلَت

اے میرے مُرشد غوثِ پاک کے دیوانو! وضو کرنے کے بعد اگر مکروہ وقت نہ ہو تو  
دو رکعت نفل ادا کرنے کو ”تَحِيَّةُ الْوُضُوءِ“ کہتے ہیں۔ ”تَحِيَّةُ الْوُضُوءِ“ کی بڑی فضیلت ہے اور یہ  
نیک بننے کا نسخہ بنام ”نیک اعمال“ میں سے ایک نیک عمل بھی ہے۔ صحیح مسلم شریف حدیث  
نمبر 553 میں فرمانِ مصطفیٰ صلی اللہ علیہ وآلہ وسلم ہے: جو شخص اچھے طریقے سے وضو کرے اور  
دو رکعتیں قلبی توجُّہ (یعنی دل کی توجہ) سے ادا کرے تو اُس کے لئے جنّت واجب ہو جائے گی۔  
(مسلم، ص 118، حدیث: 553)

ہو کرم! حُسنِ عمل آہ! نہیں ہے کوئی نہ وظائف ہیں نہ اذکار ہیں غوثِ اعظم  
حشر کے روز ہماری بھی شفاعت کرنا آہ! ہم سخت گنہگار ہیں غوثِ اعظم  
(وسائلِ بخشش، ص 561)

صَلُّوا عَلَی الْحَبِیْب ❀❀❀ صَلَّى اللهُ عَلَی مُحَمَّد

## غوثِ پاک کی شب بیداری

اے عاشقانِ غوثِ اعظم! میرے مُرشد حضورِ غوثِ پاک رحمۃ اللہ علیہ بہت زیادہ عبادت و ریاضت اور قرآنِ کریم کی تلاوت کیا کرتے تھے، چنانچہ منقول ہے کہ شہنشاہِ بغداد حضورِ غوثِ پاک رحمۃ اللہ علیہ پندرہ سال تک رات بھر میں ایک قرآنِ پاک ختم کرتے رہے۔ (ہجرت الاسرار، ص 118) آپ رحمۃ اللہ علیہ روزانہ ایک ہزار رکعت نفل ادا فرماتے تھے۔ (تفریحِ خاطر، ص 35) غوثِ پاک رحمۃ اللہ علیہ فرماتے ہیں: ایک رات جب میں نے اپنے مَعْمُولات (یعنی عبادت) کا ارادہ کیا تو نفس نے سُستی کرتے ہوئے تھوڑی دیر سو جانے اور بعد میں اُٹھ کر عبادت کرنے کا مشورہ دیا، جس جگہ دل میں یہ خیال آیا تھا اسی جگہ اور اسی وقت ایک قدم پر کھڑے ہو کر میں نے ایک قرآنِ کریم ختم کیا۔ (ہجرت القادریہ)

## نماز میں سُستی کیوں

اے عاشقانِ غوثِ اعظم! ہماری سُستی کے تو کیا کہنے! فجر کی اذان پر آنکھ کھل گئی، گھڑی دیکھی، ابھی تو جماعت میں تھوڑی دیر ہے پھر 15 منٹ کے لئے سو جاتے ہیں پھر اُٹھے تو سورج طلوع ہو چکا اور نماز قضا ہو گئی، چلو قضا کر کے پڑھ لیں گے، نماز قضا ہونے کا افسوس بھی نہیں ہوتا یہ کتنی بڑی مُصِیبت ہے، تھوڑی سی مصروفیت ہوتی ہے چلو بھی قضا پڑھ لیں گے، عورتیں اس بلا میں زیادہ پڑتی ہیں، شاپنگ سینٹر جائیں گی نماز قضا کر کے پڑھ



لیں گی، یہ بھی وہ جو نمازی ہیں، جو نماز نہیں پڑھتیں ان کی توبات ہی الگ ہے۔ کسی کی شادی یا دعوت میں گئے تو اسلامی بھائیوں کی بھی نماز گئی، جن کو جذبہ ہو گا ہو سکتا ہے وہ بھاگ کر شاید مسجد میں پڑھ لیں، عورتیں تو اس کی بھی پروا نہیں کرتیں، ایسا نہ کریں! آپ دنیا میں کہیں بھی ہوں شانپنگ سینٹر یا بازار شرعی پر دے کی رعایت کے ساتھ نماز کی پابندی کرنی ہے، بلکہ ایسے اوقات میں جائیں کہ اس میں نماز کا وقت نہ ہو، اپنا کام نمٹا کر فوراً گھر آجائیں اور گھر آ کر اطمینان سے نماز ادا کریں اور اگر آپ کے ساتھ کوئی محرم ہے تو نمازوں کے اوقات کے علاوہ عموماً مسجد خالی ہوتی ہے، وہاں پر دے میں وضو وغیرہ کروا کر نماز پڑھا دیں۔ جب میرے ساتھ سیورٹی کے معاملات نہیں تھے، تو کسی مسجد میں، میں نے خود اپنی بیچی، بچوں کی امی کو سفر وغیرہ میں نماز پڑھائی ہے، گھر نہیں پہنچ سکتے، چلو بیہیں نماز پڑھ لیتے ہیں۔ اگر جذبہ ہو گا تو آپ کر سکتے ہیں۔

افسوس! ہم نماز کے معاملے میں سنجیدہ (Serious) نہیں ہیں۔ یاد رکھئے! بہانہ وہ بتائیں جو قیامت میں آپ کو بچا سکے، ورنہ ایک دوسرے کو ہم مطمئن کر لیتے ہیں، رب کو سب خبر ہے۔ جو نماز نہیں پڑھتے ان کو بھی نمازی بن جانا چاہیے، ورنہ مرنے کے بعد بہت کچھ بتائیں گے۔

کر لے توبہ رب کی رحمت ہے بڑی قبر میں ورنہ سزا ہوگی کڑی

صَلُّوا عَلَى الْحَبِيبِ ﷺ صَلَّى اللَّهُ عَلَى مُحَمَّدٍ

وسوسہ اور اس کا جواب

ہو سکتا ہے کسی کے ذہن میں یہ خیال آئے کہ بزرگانِ دین رحمۃ اللہ علیہم اتنی زیادہ عبادت کیسے کیا کرتے تھے! روزگار اور پھر ہزار ہزار رکعتیں پڑھ لینا، پہلی بات تو یہ کہ اتنی



رکعتیں عام آدمی نہیں پڑھ سکتا، یہ اُن کی کرامت ہے، جیسا کہ مسلمانوں کے چوتھے خلیفہ حضرت علی المرتضیٰ، شیرِ خدا رضی اللہ عنہ جب گھوڑے پر سوار ہونے لگتے تو ایک رکاب (یعنی پیڈل) میں مبارک قدم رکھتے پھر دوسرا قدم رکاب تک لاتے تو ان چند سیکنڈوں کے وقفے میں پورا قرآن کریم تلاوت کر لیا کرتے تھے، یہ آپ کی کرامت تھی۔ (شواہد النبوة، ص 212)

### سوشل میڈیا کی ایک پوسٹ

نیک بندوں کے دل محبتِ الہی اور تقویٰ سے آباد ہوتے ہیں، یہ اپنے دلوں سے دُنیا کی محبت نکال دیتے ہیں، ان کی روحیں ذکرِ الہی کے بغیر بے چین و بے قرار رہتی ہیں، اس لئے وہ ہر لمحہ یادِ الہی میں مصروف رہتے ہیں اور یہ مقام عبادت و ریاضت میں سخت محنت کرنے سے حاصل ہوتا ہے۔ سوشل میڈیا کی ایک پوسٹ (کچھ تبدیلی کے ساتھ بیان کرتا ہوں) جس میں کسی نے کچھ یوں چوٹ کی تھی: کسی نے دوسرے سے سوال کیا کہ بزرگانِ دین کیسے ساری ساری رات نماز و قرآن پڑھتے گزار لیتے تھے، تو سامنے والے نے جواب دیا کہ آج جس طرح لوگ ساری ساری رات سوشل میڈیا پر Chating یعنی بات چیت کرنے، ویڈیوز دیکھنے وغیرہ میں گزار دیتے ہیں اور بارہا تنہکن و کوفت کا اظہار بھی نہیں ہوتا، تو بزرگانِ دین کا چین و قرار یادِ پروردگار میں تھا جس وجہ سے وہ اپنے پاک پروردگار کی یاد میں اس طرح مشغول ہو جاتے کہ ساری رات گزار جانے کا پتہ نہ چلتا اور ہم دُنیا کی لذتوں میں ایسے بد مست ہیں کہ ہمیں دُنیاوی خواہشات سے ہوش ہی نہیں آتا۔

ساری ساری رات گناہوں، گپ شپ، میوزیکل پروگرامز، ناچ رنگ کی محفلوں میں گزار جائے ایسا لگتا ہے جیسے رات چھوٹی پڑ گئی، جیسے ہی نماز پڑھنے کی باری آتی ہے بالکل جان

پہ آجاتی ہے، پانی بڑا ٹھنڈا ہے! نماز کیسے پڑھیں گے! ابھی تھکن ہے، کل فجر میں دونوں اکٹھی پڑھ لیں گے، یہ ہماری قوم کی حالت ہے۔ اللہ کریم غوثِ پاک کے صدقے ہم سب کو پابندی سے صحیح نماز پڑھنے کی سعادت بخشے۔ اللہ کرے ہم سب یکے نمازی بن جائیں، ایسی آمین کہیں کہ شیطان کو بھی جھٹکا آجائے، ان شاء اللہ ہم یکے باجماعت نمازیں پڑھنے والے بنیں گے۔

غوثِ پاک کو شیطان نے عبادت میں سستی دلائی تو آپ نے ساری رات ایک پاؤں پر کھڑے ہو کر قرآن کریم ختم کیا تو ہم بھی غوثِ پاک کے مُرید ہیں۔ دُنیا ادھر کی ادھر ہو جائے، بارش ہو، طوفان ہو، زلزلے ہوں، اولے برس رہے ہوں، ہم نماز نہیں چھوڑیں گے۔ ان شاء اللہ الکریم

ہر عبادت سے برتر عبادت نماز	ساری دولت سے بڑھ کر ہے دولت نماز
قلبِ نمگین کا سامانِ فرحت نماز	ہے مریضوں کو پیغامِ صحت نماز
نارِ دوزخ سے بے شک بچائے گی یہ	رب سے دلوائے گی تم کو جنت نماز
بھائیو! گر خدا کی رضا چاہئے	آپ پڑھتے رہیں باجماعت نماز
ہوگی دنیا خراب آخرت بھی خراب	بھائیو! تم کبھی چھوڑنا مت نماز
بے نمازی جہنم کا حقدار ہے	بھائیو! تم کبھی چھوڑنا مت نماز
سہہ سکو گے نہ دوزخ کا ہرگز عذاب	بھائیو! تم کبھی چھوڑنا مت نماز
یا خدا تجھ سے عطار کی ہے دعا	مُصطفیٰ کی پڑھے پیاری اُمت نماز

صَلُّوا عَلَی الْحَبِیْب ❀❀❀ صَلَّى اللهُ عَلَی مُحَمَّد

## بہت زیادہ عبادت

شہنشاہِ بغداد حضورِ غوثِ پاک رحمۃ اللہ علیہ کا پندرہ سال تک یہ حال رہا کہ عشاء کی نماز کے بعد ایک پاؤں پر کھڑے ہو جاتے اور قرآن شریف پڑھتے پڑھتے رات گزار دیتے تھے۔ (اخبار الامیر، ص 11) اکثر ایک تہائی رات میں دو رکعت نفل ادا کرتے ہر رکعت میں سُوْرَةُ الرَّحْمٰنِ یَا سُوْرَةُ الْمُرْمَلِ کی تلاوت کرتے، اگر ”سُوْرَةُ الْاِخْلَاصِ“ پڑھتے تو اس کی تعداد سو بار سے کم نہ ہوتی (تفریح الماطر، ص 35)

## نفل روزوں کی کثرت

اے عاشقانِ غوثِ اعظم! میرے مرشد حضورِ غوثِ پاک رحمۃ اللہ علیہ نہایت کثرت سے روزے رکھتے تھے۔

تو غوثِ پاک کے تمام ماننے والے یہ عزم کریں کہ رمضان کا ایک روزہ بھی بلا عذر شرعی قضا نہیں ہو گا ان شاء اللہ الکریم، اور معاذ اللہ جتنے قضا ہوئے ان کی سچی توبہ کیجئے اور ان کی قضا بھی کر لیجئے، میرے مرشد غوثِ پاک بعض اوقات درختوں کے پتوں، جنگلی بوٹیوں وغیرہ سے روزہ افطار فرماتے۔ غرض قَاتِمِ اللَّیْلِ اور صَائِمِ النَّهَارِ (یعنی رات کو جاگنا اور دن کو روزے رکھنا) آپ کی عادت بن چکی تھی۔

شیخ ابو عبد اللہ محمد بن ابی الفتح ہروی رحمۃ اللہ علیہ فرماتے ہیں: میں نے حضورِ غوثِ اعظم رحمۃ اللہ علیہ کی خدمت میں چند راتیں گزاریں، آپ کا یہ حال تھا کہ رات کے اوّل حصے میں کچھ دیر نماز پڑھتے پھر ذکر کرتے رہتے یہاں تک کہ رات کا پہلا تہائی (one-third) حصہ گزر جاتا اور یہ ذکر کرتے ”الْمُحِیْطُ الرَّبُّ السَّهِيْدُ الْحَسِيْبُ الْفَعَالُ الْخَالِقُ الْبَارِئُ الْبَصُوْرُ“

میں نے دیکھا کہ کبھی آپ کا جسم کمزور ہو جاتا اور کبھی فریب، کبھی ہوا میں بلند ہوتے اور میری نظروں سے غائب ہو جاتے پھر (تھوڑی دیر بعد آجاتے اور) نماز میں کھڑے ہو کر قرآنِ کریم پڑھتے رہتے یہاں تک کہ رات کا دوسرا تہائی حصہ گزر جاتا۔ آپ رحمۃ اللہ علیہ سجدے بہت طویل کرتے، اپنے چہرے کو زمین سے لگاتے۔ پھر طلوعِ فجر تک مُراقبہ و مُشاہدہ میں بیٹھے رہتے پھر نہایت عجز و انکسار اور خشوع سے دعا مانگتے، اس وقت آپ کو ایسا نور ڈھانپ لیتا کہ نظروں سے غائب ہو جاتے یہاں تک کہ نمازِ فجر کے لیے دولتِ کدے سے باہر نکلتے۔

(بہجۃ الاسرار، ص 164)

## غوثِ پاک کا خوفِ خدا

اے عاشقانِ غوثِ اعظم! اللہ والوں کا ہمیشہ سے یہ طریقہ رہا ہے کہ ڈھیروں نیکیاں کرنے اور گناہوں سے بچنے کے باوجود وہ بے پناہ خوفِ خدا رکھتے تھے۔ ہمارے آقا، ہمارے مُرشد غوثِ پاک بھی بے پناہ خوفِ خدا رکھتے تھے، چنانچہ حضرت شرف الدین سعدی شیرازی رحمۃ اللہ علیہ فرماتے ہیں: حضرت شیخ عبدالقادر جیلانی رحمۃ اللہ علیہ کو حرمِ کعبہ میں دیکھا گیا کہ کنکریوں پر ستر رکھے بارگاہِ ربِّ العزّت میں عرض گزار ہیں: ”اے ربِّ کریم! مجھے بخش دے اور اگر میں سزا کا حقدار ہوں تو بروزِ قیامت مجھے آنداھا اٹھانا تاکہ نیکوکار لوگوں کے سامنے شرمندہ نہ ہونا پڑے۔“ (گلستانِ سعدی، ص 54)

## غوثِ پاک کی عید

حضورِ غوثِ اعظم رحمۃ اللہ علیہ اولیاء کے سردار ہیں لیکن خوفِ خدا کا جو عالم تھا اس کا اندازہ آپ کی طرف منسوب ان اشعار سے لگایا جاسکتا ہے کہ آپ رحمۃ اللہ علیہ نے عید کے

دِن فرمایا: (اُن اشعار کا ترجمہ): یعنی ”لوگ کہہ رہے ہیں: ”کل عید ہے! کل عید ہے!“ اور سب خوش ہیں۔ لیکن میں تو جس دِن اِس دُنیا سے اپنا ایمان سلامت لے کر گیا، میرے لئے تو وہی دِن عید ہو گا۔“ (فیضانِ رمضان، ص 309)

بچے عطار کو سلب ایماں کا دھڑکا      بچا اس کا ایماں بچا غوثِ اعظم  
ہو عطار کی بے سبب بخشش آقا      یہ فرمائیں حق سے ذمہ غوثِ اعظم  
(وسائلِ بخشش، ص 551، 554)

اے عاشقانِ غوثِ اعظم! ہم غوثِ پاک کے کیسے عاشق ہیں کہ ہمارے پیرو مُرشد تو پیرانِ پیر، ولیوں کے امیر ہو کر بھی اتنی اتنی عبادتیں کریں اور ایک ہم ہیں کہ ہم سے فرض نماز بھی نہ پڑھی جائے اور پڑھیں بھی تو بلا اجازتِ شرعی جماعت کے بغیر۔ یاد رکھئے! میرے آقا اعلیٰ حضرت رحمۃ اللہ علیہ فرماتے ہیں: جو (ایک) نماز قضا کرتا ہے تو وہ ہزاروں سال جہنم کے عذاب کا حقدار ہے۔ (فتاویٰ رضویہ، 9/158) اور یہ بھی یاد رکھئے کہ جان بوجھ کر بلا اجازتِ شرعی جماعت چھوڑنا بھی سخت گناہ ہے۔ محبت کرنے والا اپنے محبوب کے نقشِ قدم پر چلتا (یعنی اُس کو Follow کرتا) ہے۔ لہذا ہمیں بھی چاہئے کہ محبتِ غوثِ اعظم کا دم بھرنے کے ساتھ ساتھ نمازوں کی پابندی کریں، فرض روزے رکھیں، ہمیشہ ہر حال میں سچ بولیں اور اپنے پاک پروردگار سے ڈرتے رہیں۔ کاش کاش کاش!!!

گناہوں نے مجھ کو کہیں کا نہ چھوڑا      نہ ہو جاؤں برباد یا غوثِ اعظم  
مجھے نفسِ ظالم پہ کر دیجے غالب      ہو ناکام ہمزاد یا غوثِ اعظم  
مرے قلب سے حُبِ دنیا کی مرشد      اکھڑ جائے بنیاد یا غوثِ اعظم  
(وسائلِ بخشش، ص 555، 556)

صَلُّوا عَلَي الْحَبِيبِ ❁❁❁ صَلَّى اللهُ عَلَي مُحَمَّد

## دیدارِ مصطفیٰ صلی اللہ علیہ والہ وسلم

حضرت شیخ عبد القادر جیلانی رحمۃ اللہ علیہ نے ایک مرتبہ منبر پر کھڑے ہو کر ارشاد فرمایا: ”مجھ پر ایک مرتبہ منگل کے دن ظہر سے پہلے رسولِ پاک صلی اللہ علیہ والہ وسلم نے کرم فرمایا، اپنی زیارت سے نوازا اور ارشاد فرمایا: ”بیٹا! بیان کیوں نہیں کرتے؟“ میں نے عرض کی: ”اے میرے نانا جان صلی اللہ علیہ والہ وسلم! میں عجمی (غیر عربی) ہوں، فصحاءِ بغداد (بغداد کے بڑے بڑے فصیح یعنی صاف زبان بولنے والوں) کے سامنے کیسے بیان کروں؟“ تو پیارے آقا صلی اللہ علیہ والہ وسلم نے ارشاد فرمایا: ”بیٹا! منہ کھولو“ میں نے اپنا منہ کھولا تو آپ صلی اللہ علیہ والہ وسلم نے میرے منہ میں سات مرتبہ لعابِ ذہن (تھوک مبارک) ڈال کر ارشاد فرمایا: ”لوگوں کے سامنے بیان کیا کرو اور انہیں اچھی اچھی حکمتوں اور نصیحتوں کے ذریعے راہِ خدا کی طرف بلایا کرو۔“ پھر میں نے نمازِ ظہر ادا کی اور بیٹھ گیا، میرے پاس بہت سے لوگ جمع ہو گئے، مجھ پر ایک عجیب سا خوف طاری تھا کہ آج تک میں نے وجدانی کیفیت میں دیکھا کہ امیر المؤمنین حضرت علی المرتضیٰ شیرِ خدا رضی اللہ عنہ میرے سامنے تشریف فرما ہیں اور فرما رہے ہیں کہ ”اے بیٹے! بیان کیوں نہیں کر رہے؟“ میں نے عرض کی: ”اے میرے والد! مجھ پر خوف سا طاری ہے۔“ تو آپ نے ارشاد فرمایا: ”اے میرے بیٹے! اپنا منہ کھولو۔“ میں نے منہ کھولا تو آپ رضی اللہ عنہ نے میرے منہ میں چھ مرتبہ لعابِ ذہن (تھوک مبارک) ڈالا، میں نے عرض کی: ”آپ نے سات بار کیوں نہیں ڈالا؟“ تو فرمانے لگے: ”رسول اللہ صلی اللہ علیہ والہ وسلم کے آداب کی وجہ سے۔“ (یعنی انہوں نے سات بار ڈالا تو اس لئے میں نے ایک بار کم چھ بار ڈالا) پھر وہ میری نگاہوں سے غائب ہو گئے اور میں نے بیان شروع کر دیا۔

(بحقہ الاسرار، ص 58)

علوم و فیوضِ شہنشاہِ طیبہ ہیں سینے میں تیرے نہاںِ غوثِ اعظم  
صَلُّوا عَلَی الْحَبِیْب ۞ ۞ ۞ صَلَّی اللہُ عَلَی مُحَمَّد

## غوثِ پاک کی نیکی کی دعوت

شہنشاہِ بغداد، حضورِ غوثِ پاکِ رحمۃ اللہ علیہ نے نیکی کی دعوت عام کرنے کا آغاز ماہِ شَوَّالِ الْمَکْرَم 521ھ میں بغدادِ مُعَلَّی کے مشرق (یعنی East) میں موجود علبہ نامی محلے میں ہونے والے ایک عظیم الشان اجتماع میں بیان سے کیا۔ اُس عظیم الشان اجتماع میں ہیبت و رونق چھائی ہوئی تھی، اولیاءِ کرام اور فرشتوں نے اُسے ڈھانپا ہوا تھا، آپِ رحمۃ اللہ علیہ نے کتاب و سنت کی وضاحت کے ساتھ لوگوں کو اللہ پاک کی طرف بلایا تو لوگ اطاعت و فرمانبرداری کے لئے جلدی کرنے لگے۔ (بہجۃ الاسرار، ص 174) شہزادہ غوثِ اعظم حضرت عبد الوہابِ رحمۃ اللہ علیہ فرماتے ہیں کہ ”والدِ محترم حضور شیخ عبد القادر جیلانی غوثِ اعظمِ رحمۃ اللہ علیہ نے 521ھ سے 561ھ تک چالیس سال مخلوق کو وعظ و نصیحت فرمائی۔“

(بہجۃ الاسرار، ص 184)

## آواز مبارک سب کو برابر سنائی دیتی

شہنشاہِ بغدادِ رحمۃ اللہ علیہ کی مجلس مبارک میں باوجود یہ کہ شرکائے اجتماع بہت زیادہ ہوتے تھے لیکن آپِ رحمۃ اللہ علیہ کی آواز مبارک جیسی نزدیک والوں کو سنائی دیتی تھی ویسی ہی دُور والوں کو بھی سنائی دیتی تھی یعنی دور اور نزدیک والوں کے لئے آپِ رحمۃ اللہ علیہ کی آواز مبارک یکساں (یعنی ایک جیسی) تھی۔ (بہجۃ الاسرار، ص 181)

حضرت ابراہیم بن سعیدِ رحمۃ اللہ علیہ فرماتے ہیں: جب ہمارے شیخ حضورِ غوثِ اعظمِ رحمۃ اللہ علیہ عالموں والا لباس پہن کر اُونچے مقام پر کھڑے ہو کر بیان فرماتے تو لوگ آپ



کے کلام مبارک کو بغور سُننے اور اس پر عمل کرتے۔ (بہجۃ الاسرار، ص 189 ملخصاً)

اے عاشقانِ غوثِ اعظم! قربان جائیے میرے مُرشدِ غوثِ پاک کی مبارک آواز پر! آپ کی یہ جیتی جاگتی کرامت تھی کہ جلسی پہلے آدمی کو آواز آرہی ہے ہزارویں، دس ہزارویں آدمی کو بھی ویسی ہی آواز آتی تھی اور سبحان اللہ! آپ کا ستر ستر ہزار افراد کا اجتماع ہوتا تھا، ہماری آواز لاؤ ڈا اسپیکر کے ذریعے بھی دور پہنچانے کیلئے پُرانلم ہوتی ہے، کبھی ساؤنڈ ایک دم تیز ہو جاتا ہے کبھی نڈھم۔

### 70 ہزار کا اجتماع

میرے مُرشد، شہنشاہِ بغداد حضورِ غوثِ پاک رحمۃ اللہ علیہ فرماتے ہیں کہ شروع شروع میں سوتے جاگتے مجھ پر بس اَمْرٌ بِالْمَعْرُوفِ وَ نَهْيٌ عَنِ الْمُنْكَرِ (یعنی نیکی کی دعوت دینے اور بُرائی سے منع کرنے) کی دُھن سوار رہتی اور میں تبلیغِ قرآن و سنّت کے لئے اِس قدر بے قرار رہتا کہ خود پر بھی اختیار نہ رہتا اور میرے پاس دو تین آدمی بھی ہوتے تو میں انہیں ہی قرآن و سنّت کی باتیں سنانے لگتا پھر میرے پاس لوگوں کا اتنا کثیر ہجوم ہونے لگا کہ مجلس میں جگہ باقی نہ رہی۔ چنانچہ میں عید گاہ چلا گیا اور وہاں وَعظ و نصیحت کرنے لگا، وہاں بھی جگہ تنگ ہو گئی تو لوگ میرا منبر شہر کے باہر لے گئے اور بے شمار مخلوق سوار اور پیدل ہو کر آتی اور اجتماع کے باہر ارد گرد کھڑی ہو کر وَعظ سنتی حتیٰ کہ سننے والوں کی تعداد ستر ہزار (70000) کے قریب پہنچ گئی۔ (بہجۃ الاسرار، ص 177 ملخصاً)

وَعظوں کی تیرے مُرشد ہے دُھوم چار جانب میں بھی کبھی تو سُن لوں میٹھا کلام کہنا  
جلوہ دیکھانا مُرشد کلمہ پڑھانا مُرشد جس دم ہو زندگی کا لبریز جام کہنا

افتاد آ پڑی ہے امداد کی گھڑی ہے      فریاد کر رہا ہے تیرا غلام کہنا  
سائل نوازشوں کا کہتا تھا سازشوں کا      مرشد ہو دشمنوں کا قصہ تمام کہنا  
عطار کو بلا کر مرشد گلے لگا کر      پھر خوب مسکرا کر کرنا کلام کہنا  
بغداد کے مسافر میرا سلام کہنا      بغداد کے مسافر میرا سلام کہنا

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

### بیانِ غوثِ پاک میں اولیائے کرام کی حاضری

منقول ہے کہ غوثِ اعظم رحمۃ اللہ علیہ جب وعظ کے لئے منبر پر تشریف فرما ہوتے تو آپ جو نہی الحمد للہ کہتے تو رُوئے زمین میں جس قدر اولیائے کرام تھے خواہ وہ اجتماع میں موجود ہوتے یا نہ ہوتے سب خاموش ہو جاتے، یہی وجہ ہے کہ آپ ایک بار الحمد للہ کہنے کے بعد تھوڑی دیر ٹھہرتے اور پھر بیان کا آغاز فرماتے اور اتنی دیر میں اجتماع میں اس قدر ہجوم ہو جاتا کہ جس قدر لوگ نظر آرہے ہوتے اُس سے کہیں زیادہ سننے والے اور حاضرین ایسے ہوتے جو ظاہری آنکھ سے نظر نہ آتے تھے۔ (اخبار الاخیار، ص 12) آپ رحمۃ اللہ علیہ شرکائے اجتماع کے دلوں کے مطابق بیان فرماتے اور کشف کے ساتھ اُن کی طرف متوجہ ہو جاتے جب آپ رحمۃ اللہ علیہ منبر پر کھڑے ہوتے تو آپ کے جلال کی وجہ سے لوگ بھی کھڑے ہو جاتے تھے اور جب آپ رحمۃ اللہ علیہ اُن سے خاموش ہونے کا فرماتے تو سب ایسے خاموش ہو جاتے کہ آپ کی ہیبت کی وجہ سے اُن کی سانسوں کے علاوہ کچھ بھی سنائی نہ دیتا۔ (بجیہ الاسرار، ص 181)

واہ کیا مرتبہ اے غوث ہے بلا تیرا      اُونچے اُونچوں کے سروں سے قدمِ اعلیٰ تیرا  
سر بھلا کیا کوئی جانے کہ ہے کیسا تیرا      اولیا ملتے ہیں آنکھیں وہ ہے تلوا تیرا

کیا بے جس پہ حمایت کا ہو پنجہ تیرا      شیر کو خطرے میں لاتا نہیں کُتا تیرا  
 غرض آقا سے کروں عرض کہ تیری ہے پناہ      بندہ مجبور ہے خاطر پہ ہے قبضہ تیرا  
 نظم نافذ ہے ترا خامہ ترا سیف تری      دم میں جو چاہے کرے دور ہے شبا تیرا  
 فخر آقا میں رضا اور بھی اک نظم رَفیع      چل لکھا لائیں ثنا خوانوں میں چہرا تیرا

صَلُّوا عَلَيَّ الْحَبِيبِ ﷺ صَلَّى اللَّهُ عَلَى مُحَمَّدٍ

### حضرتِ خضر علیہ السلام کی آمد

حضرتِ شیخ عبدالحق محدثِ دہلوی رحمۃ اللہ علیہ فرماتے ہیں: شہنشاہِ بغداد، حضورِ غوثِ پاک رحمۃ اللہ علیہ کی مجلس شریف میں تمام اولیاءِ کرام رحمۃ اللہ علیہم جسمانی حیات اور ارواح کے ساتھ (یعنی اپنی روحوں کے ساتھ) نیز جن اور ملائکہ (یعنی فرشتے) تشریف فرما ہوتے تھے اور (کئی بار تو) رسولِ پاک صلی اللہ علیہ وآلہ وسلم بھی تربیت و حمایت فرمانے کے لئے تشریف فرما ہوتے تھے، حضرتِ خضر علیہ السلام اکثر اوقات مجلس شریف میں تشریف فرما ہوتے تھے اور نہ صرف خود تشریف لاتے بلکہ اُس دور کے جس بھی بزرگ سے آپ علیہ السلام کی ملاقات ہوتی تو اُن کو بھی مُرشدیِ غوثِ پاک رحمۃ اللہ علیہ کی مجلس میں حاضر ہونے کی تاکید فرماتے کہ ”جس کو بھی کامیابی کی خواہش ہو اُس کو غوثِ پاک رحمۃ اللہ علیہ کی مجلس شریف کی ہمیشہ حاضری ضروری ہے۔“ (اخبارِ الاخیار، ص 13)

جسے شک ہو وہ خضر سے پوچھ دیکھے      تری مجلسوں کا سماں غوثِ اعظم

### خواب کا منظر بیداری میں

میرے مُرشد، شہنشاہِ بغداد غوثِ پاک رحمۃ اللہ علیہ ایک دن بیان فرما رہے تھے اور

آپ کے مُریدِ خاص اور پہلے خلیفہ شیخ علی بن ہنّتی رحمۃ اللہ علیہ آپ کے قریب بیٹھے ہوئے تھے کہ اُن کو نیند آگئی تو، میرے مرشد، شہنشاہِ بغداد حضورِ غوثِ پاک رحمۃ اللہ علیہ نے اہلِ مجلس سے فرمایا خاموش رہو اور آپ منبر سے نیچے اتر آئے اور شیخ علی بن ہنّتی رحمۃ اللہ علیہ کے سامنے باادب کھڑے ہو گئے اور اُن کی طرف دیکھتے رہے۔ جب شیخ علی بن ہنّتی رحمۃ اللہ علیہ خواب سے بیدار ہوئے تو حضرت غوثِ پاک رحمۃ اللہ علیہ نے ان سے ارشاد فرمایا کہ آپ نے خواب میں اللہ پاک کے پیارے نبی صلی اللہ علیہ وآلہ وسلم کو دیکھا ہے؟ انہوں نے جواب دیا: جی ہاں۔ آپ رحمۃ اللہ علیہ نے فرمایا: میں اسی لئے تو باادب کھڑا ہو گیا تھا پھر آپ نے پوچھا کہ نبی پاک صلی اللہ علیہ وآلہ وسلم نے آپ کو کیا نصیحت فرمائی؟ تو انہوں نے عرض کی: آپ صلی اللہ علیہ وآلہ وسلم نے فرمایا کہ ”شیخ عبد القادر جیلانی رحمۃ اللہ علیہ کی خدمت میں حاضری کو لازم کر لو۔“ اس کے بعد لوگوں نے شیخ علی بن ہنّتی رحمۃ اللہ علیہ سے پوچھا کہ حضور غوثِ اعظم رحمۃ اللہ علیہ کے اس فرمان کا کیا مطلب تھا کہ میں اسی لئے باادب کھڑا ہو گیا تھا تو ولی کامل شیخ علی بن ہنّتی رحمۃ اللہ علیہ نے فرمایا: ”میں جو کچھ خواب میں دیکھ رہا تھا غوثِ پاک رحمۃ اللہ علیہ اُس کو جانتی آنکھوں سے بیداری میں دیکھ رہے تھے۔“ (بحجۃ الاسرار، ص 58)

وَرَفَعْنَا لَكَ ذِكْرَكَ كَمَا هِيَ سَايَةٌ تَجْهَرُ بِرَبِّهَا

### بیانِ غوثِ اعظم میں جنات کی شرکت

حضرت شیخ ابو زکریا یحییٰ بن ابی نصر صحر اوی کے والد ماجد رحمۃ اللہ علیہا فرماتے ہیں کہ میں نے ایک دفعہ عمل کے ذریعے جنات کو بلا یا تو انہوں نے کچھ زیادہ دیر کر دی پھر وہ میرے پاس آئے اور کہنے لگے کہ ”جب شیخ عبد القادر جیلانی رحمۃ اللہ علیہ بیان فرما رہے ہوں تو

اُس وقت ہمیں بلانے کی کوشش مت کیا کرو۔“ میں نے کہا وہ کیوں؟ جنات نے کہا کہ ہم حضور غوثِ اعظم رحمۃ اللہ علیہ کی مجلس میں حاضر ہوتے ہیں۔ میں نے کہا: تم بھی اُن کی مجلس میں جاتے ہو؟ اُنہوں نے کہا: ہاں! ہم مردوں میں کثیر تعداد میں ہوتے ہیں، ہمارے بہت سے گروہ ہیں جنہوں نے اسلام قبول کیا ہے اور ان سب نے حضور غوثِ پاک رحمۃ اللہ علیہ کے ہاتھ پر توبہ کی ہے۔ (بحجۃ الاسرار، ص 180)

### 13 علوم میں بیان

حضرت علامہ شیخ عبد الوہاب شَعْرَانِی رحمۃ اللہ علیہ لکھتے ہیں: حضرت شیخ عبد القادر جیلانی رحمۃ اللہ علیہ تیرہ علوم میں تقریر فرمایا کرتے تھے۔“ اور حضور غوثِ پاک رحمۃ اللہ علیہ کے مدرسہ میں لوگ آپ رحمۃ اللہ علیہ سے تفسیر، حدیث، فقہ اور علمُ الکلام پڑھتے تھے، دوپہر سے پہلے اور بعد دونوں وقت لوگوں کو تفسیر، حدیث، فقہ، کلام، اُصول اور نحو پڑھاتے تھے اور ظہر کے بعد قرأتوں کے ساتھ قرآنِ کریم کی تعلیم دیتے تھے۔

(الطہقات اکبری للشعرانی، 1/179۔ بحجۃ الاسرار، ص 225)

میرے مُرشد، شہنشاہِ بغداد حضور غوثِ پاک رحمۃ اللہ علیہ ایک ہفتہ میں تین بار بیان فرماتے تھے، مدرسہ میں جمعہ کی صبح کو، منگل کی شام کو اور سرائے میں اتوار کی صبح کو۔ (قلائد الجواہر، ص 18)

آپ کی مجلس میں 400 زبردست عالم آپ رحمۃ اللہ علیہ کی تقریر لکھا کرتے تھے اور بسا اوقات مجلس کی حالت میں آپ رحمۃ اللہ علیہ ہو ا پر چند قدم اڑ کر پھر کرسی پر آکر تشریف فرما ہو جایا کرتے تھے۔ آپ رحمۃ اللہ علیہ فرماتے ہیں: میرا جی چاہتا ہے کہ جس طرح میں پہلے تھا اب بھی جنگلوں میں رہوں کہ نہ میں لوگوں کو دیکھوں نہ وہ مجھے دیکھیں پھر فرمایا کہ اللہ

پاک نے مجھ سے یہ چاہا کہ لوگوں کو فائدہ پہنچے کیونکہ میرے ہاتھ پر یہود و نصاریٰ میں سے پانچ سو سے زیادہ مسلمان ہوئے ہیں اور میرے ہاتھ پر ایک لاکھ سے زائد بے عمل تائب ہوئے (یعنی توبہ کی) اور یہ بڑی نیکی ہے۔ (بجیہ الاسرار، ص 184 ملقطاً)

بیاں سُن کے توبہ گنہگار کر لیں      زباں میں وہ دید و اثرِ غوثِ اعظم

## غیر مسلموں کا قبولِ اسلام

ایک مرتبہ آپ رحمۃ اللہ علیہ کی خدمت سرِ اِپا عظمت میں 13 غیر مسلم آئے اور آپ کے ہاتھ پر مجلسِ وعظ میں مسلمان ہوئے پھر کہنے لگے کہ ہم مغرب (یعنی West) کے علاقے کے نصاریٰ (غیر مسلم) ہیں۔ ہم نے اسلام کا ارادہ کیا لیکن ہمیں تَرَدُّدُ (شک) تھا کہ کہاں جا کر اسلام لائیں کچھ فیصلہ نہیں کر پاتے تھے۔ تب ہم نے غیب سے آواز سنی کہ اے کامیاب گروہ! تم بغداد جاؤ اور شیخ عبد القادر کے ہاتھ پر مسلمان ہو جاؤ کیونکہ اُن کی برکت سے تمہارے دلوں میں وہ ایمان دیا جائے گا کہ جو اور جگہ حاصل نہ ہو گا۔“ (بجیہ الاسرار، ص 185)

قلبِ مُردہ کو بھی ٹھوکر سے جلا دو مرشد      پالیتیں تم نے تو مُردوں کو جلا یا یا غوث

## امامِ الخوینا دیا

امام ابو محمد بن خُشَب خُوئی کہتے ہیں: میں جوانی کی حالت میں علمِ نحو (عربی گرامر) پڑھا کرتا تھا۔ میں لوگوں سے حضورِ غوثِ پاک رحمۃ اللہ علیہ کے دانشین بیان کی خوبیاں سنا کرتا تھا۔ میں ارادہ کرتا تھا کہ میں آپ کا بیان سُنوں مگر میرے پاس وقت نہیں ہوتا تھا ایک دن میں نے پکا ارادہ کر لیا اور حضورِ غوثِ پاک رحمۃ اللہ علیہ کے اجتماع میں حاضر ہو گیا جب آپ رحمۃ اللہ علیہ نے بیان شروع کیا تو میرے دل کو آپ کا کلام سُن کر مزہ نہ آیا اور نہ ہی میں کلام

سمجھ پایا۔ میں نے اپنے دل میں کہا میرا آج کا دن ضائع ہو گیا۔ اسی وقت حضور غوثِ پاک رحمۃ اللہ علیہ نے میری طرف متوجہ ہو کر ارشاد فرمایا: تیرے لئے ہلاکت ہو تو ذکر کی مجلس پر علمِ نحو (عربی گرامر) کو فضیلت دیتا ہے اور اس کو اختیار کرتا ہے؟ ہماری صحبت اختیار کر ہم تجھے (عربی گرامر کے مشہور امام) سینونیہ بنا دیں گے، یہ سن کر عبد اللہ خُشاب نحوی غوثِ پاک کی صحبت میں رہنے لگے جس کا نتیجہ یہ ظاہر ہوا کہ آپ رحمۃ اللہ علیہ نحو کے ساتھ کئی علوم میں ماہر (Expert) ہو گئے۔ (قلاند الجواہر، ص 32۔ تاریخ الاسلام للذہبی، 39/267)

سلطانِ ولایت غوثِ پاک دیوں پہ حکومت غوثِ پاک  
 شہبازِ خطابت غوثِ پاک فانوسِ ہدایت غوثِ پاک  
 اللہ کی رحمت غوثِ پاک ہیں باعثِ برکت غوثِ پاک  
 صَلُّوا عَلَی الْحَبِیْب ❀❀❀ صَلَّی اللہُ عَلَی مُحَمَّد

### یہ رسالہ پڑھ کر دوسرے کودکے دیجئے

شادی عقی کی تقریبات، اجتماعات، اعراس اور جلوس میلاد وغیرہ میں مکتبۃ المدینہ کے شائع کردہ رسائل اور منڈنی پھولوں پر مشتمل پمفلٹ تقسیم کر کے ثواب کمائیے، گا گاؤں کو بہ نیتِ ثواب تحفے میں دینے کیلئے اپنی ڈکانوں پر بھی رسائل رکھنے کا معمول بنائیے، اخبار فروشوں یا بچوں کے ذریعے اپنے محلے کے گھر گھر میں ماہانہ کم از کم ایک عدد دستوں بھر رسالہ یا منڈنی پھولوں کا پمفلٹ پہنچا کر نیکی کی دعوت کی دھومیں مچائیے اور خوب ثواب کمائیے۔



# اگلے ہفتے کا رسالہ



978-969-722-565-1



01082451



فیضانِ مدینہ، محلہ سوداگران، پرانی سبزی منڈی کراچی

+92 21 111 25 26 92 0313-1139278

[www.maktabatulmadinah.com](http://www.maktabatulmadinah.com) / [www.dawateislami.net](http://www.dawateislami.net)

[feedback@maktabatulmadinah.com](mailto:feedback@maktabatulmadinah.com) / [ilmia@dawateislami.net](mailto:ilmia@dawateislami.net)